



Yib rok President Thomas S. Monson

Mang e Wo' nge Tamilang

Nap'an ni gadaed ra fol ko wo' rok fare Tathapeg, ma rayog ni ngad manged e tamilang nga lan e yafos ko boech e gidii'.

Pi walageg, ru gub falfalan' ni guba' romed bayay. Gimed manang, ni tomuren nikad mada' gad u ta'abang ko fare April nike thimur, ma gadad kirbaen' ni ke yim' dalip e Apostle nib t'uf rodad: President Boyd K. Packer, Elder L. Tom Perry, nge Elder Richard G. Scott. Yad e kar soled nga tabinaew roraed u tharmiy. Gadad be tawreng nagrad. Gadad ma og e magaer ngorad ni kar yul'yul' gaed ko wo' roraed ni boed e t'ufeg rok Kristus nge pi machib rorad ni kar pii'ed ngodad.

Gadadma og e magaer ngak e pi Apostle nib be'ech rodad, Elder Ronald A. Rasband, Elder Gary E. Stevenson, nge Elder Dale G. Renlund. Pi pumo'on ney e kar m'aged raed ko muruwel rok Somoel. Yad fal' ni rayog ni ngar mugu'uliy e muruwel ni kan duwgliy rad ngay.

De' n'uw nap'an, ni kug bi'eg fapi chep nib thothup mugube leam nag, l'agruw bang riy' ni ke paer u wun'ug. Gadad ma nang e galney. Bin som'on e ke yib ko fare Machib dakaen e Burey: "Ere ku er rogomed ni nge gal

ra'amed u p'eowchen e girdi', ya ngar guyed e tin ni bfel' ni gimed be rin' miyad yog e sorok ngak e Chitamangi-med ni bay u tharmiy."¹ Bin la'agruw e thin e nike yib nga wun'ug e napan ni gu lemnag ko mang e be yip fan bin som'on. Nib thin nike pii' fare Apostle Paul ngak Timothy ni ga'ar: "Dag ngak e pi'in nib mich Kristus u wun'rad rogon e ngongol nib m'agan' Got ngay ni ngam dag ngorad u rogon e thin ni ga ma yog, ngu rogon pangim, ngu rogon nib t'uf Got nge girdi' rom, ngu rogon nib mich Kristus u wun'um, ngu rogon ni gab machalbog."²

Mich u wun'ug ni bin la'agruw e thin e be weliy, gin nib ga'fan, ko ragon ni rayog ni ngad mugu'uliy e thin ko bin som'on. Rayog ni nga manged wo' ko mich ni ngad fol gaed ko fare gospel rok Yesus Kristus, u fithik e sabathin, u fithik e t'ufeg, u fithik e mich, nge fithik e machalbog. Nap'an ni gadaed ra rin', ma ra ga' e ram'en e tamilang rodad ni fan ngak e boech e gidii' ni ngar guyed.

Ra bagadad ma ke yib nga fayleng nikan pii' e Tamilang rok Kristus

ngak. Nap'an ni gadadra fol ko wo' rok fare Tathapeg min paer ni woed Ir nge rogon ni ke fil, ma re tamilang nem e ra ga' u fithik dad ma ra mang wo'en ngak boech e gidii'.

Fare Apostle Paul e weliy fan nel' pangiy rok e cha' nib michaen', pi pangiy nra ga' nag e tamilang rodad. Soen ngad weliyed tata'areb.

Nggw weliy fan e bin som'on nge l'agruw u ta'abang—rogon e thin ni ga ma yog nge rogon pangim. Pi thin rodad e rayog ni nge chibiy bee' ngalang, fa kireb nag. Daba' u lane fayleng e bo'or e yaba' nge thin tagan nib liyeg dad ni gubin yang ni gadaed ba' riy. Ba mo'maw ni ngam maen ko t'ab rran ni dam rung'ag fithingan Got nikan noeg nga fithik e thin nib tagan. Mit e thin nib tagan e chiney e ke mang bang ko tv, kachido, babyor, nge tang. Ba yo'or e sabethin nib sug ko thin nib puwaen' mab gel. Aygud nonad nib sumunguy u fithik e t'ufeg nge tayfan, man tay chilen e thin nib be'ech mab palog ko pi thin ni ra kireb nag bee'. Aygud fol gaed ko wok rok fare Tathapeg, ni pi thin rok e ba sug ko wurengaen' nge bugol u fithik e machib Rok.

Bin magid e pangiy ke yoeg Paul marunga'agen e t'ufeg, nike weliy fan e "t'ufeg nib machalbog rok Kristus."³ Gu manang ni ba' e picha'an u lan e yafos rodad nibe paer ni yigo' yad, picha'an nib m'aer, nge picha'an ni ke mulaen' rad. Muruwel rodad e ngad ayuweged raed min chibiyed e ya'el roraed ngalang. Fare Tathapeg e ke pi' e athap ngak e picha'an ni daku-riy' roraed nge gelingin e picha'an nike mo'waer. Ke gol nag e gidii' nib m'aer; Ke pag e nii' nib mugut'gut' ni

ngaer yaen, gidii' nib ma'aw nike gol nag, me bing talin e gidii' nib baling. Ke faseg e gidii' ko yam'. U lane yafos Rok, ma Ke pi' e ayuw ngak e picha'an nib t'uf e ayuw roraed u fithike t'ufeg. Nap'an ni gadadra fol ko wo' Rok, ma gadaed ra taw'ath nag e yafos ko gidii', nib ma'un e yafos rodad ngay.

Bin magid, e ngad manged e wo' nib fal' rogon pangiy. Gag rog ma ran'ey e ba yip fan ni ngad athamgil gaed ni nge yag e gol, falfalen', n'ag fan, nge t'ufeg nga lane yafas rodad. Ireray e rogon ni nge yib e Kan Thothup ngodad ni ngad ayuweged e gidii'. Ke yib ngog bochi ngiyal' nga lan e yafos rog nggu mada' nag e picha'an ni bay e geling ney. Ra yib ngodad ba thamtham nib thil mab fel' nap'an ni gadaed ba' u to'obraed, ba thamtham nibe n'anggin daed ngad adaged ni ngad chugur dad ngoraed ma gadaed mang e wo' roraed. Ba' fare Tamilang rok Kristus roraed mar ayuweged gadad ngad thamiyed e t'ufeg Rok ngodad.

Nggu dag ngomed ni tamilang e ma yib u dakaen e pangin nib suguy ko t'ufeg nge wurengaen', bay gu weliy fan tin ni ke buch ngog nike bukun e duw.

Rofen nem, ma pi tiyugang' ko Galasia e kar mada' niked e pi tapowii' ko am nu Jerusalem ni ngan puruy niked marungagen bang ko am ni ngan toey e Jerusalem Center ko Galasia nga dakaen. Ra ngan thapeg matawan nib t'uf riy', ma pi tiyugang' ko Galasia e ngari yoeg ni pi gidii' romad e dabin machib nag nga langin e re na'un nem. Tomuren nikar rogned ni amrogon, ma ta' bee' nib tapowii' nu Israel, ni bee' nike nang fan e Galasia nge pi chonggin, e yoeg ni be mich u wun' ni ra fol e Galasia ko pi thin kar rogned. "Machane," me yoeg marunga'agen e pi student nra yaen nga ram, "mange ngad rin'ed ni ngan mitheg e tamilang nga lan owech-raed?"⁴ Gube athapeg nra paer e ra tamilang nem nib gel u fithik dad, ni ra guy boech e gidii' man tay fan.

Ra ngan mang e wo' ko mich ma be yip fan ni ngan pagan' gaed ngak Somoel nge thin Rok. Be yip fan ni ngad chathowliyed e llowan nra powii' e pi ngongol nge lem rodad. Mich rodad ngak Somoel ni Yesus Kristus nge Chitamangdad nu Tharmiy e ra gagyeg nag urngin e tin gadad be rin. U fithik e marawer ko yangar rodad, ma pin'en nima buch, nge gafgow u lane yafas, nib mu'un e mich ngay e ra mang e yuluy ko yafas rodad. Tafneyem ni mich nge iyoo-ran e dabi yow ma paer u ta'abang, ya reb e ra churiy' reb. Gube yoeg bayay e biney—ni ngan athapeg min gel nag e mich nib t'uf rodad, e ngariy bi'eg, fil rogon, min lemnag e thin thothup. Non ngak Chitamangdad nu Tharimy u dakean meybil e tha'abi ga' fan. Dabiyog ni ngan pag talin e ren'ir, ya mo'oniyen' nge tapig'pig' rok e ra gay rogon ni ngan th'aeb e gaf ko anchor rodad, ni ngan gathay nag e mich rodad. Me yoeg Somoel, "Mu gay tin thothup, meybil ni gubin ngiyal', min michaen' ngog, nge urngin e tin e ra yaen ni nge mon'og e paer rom."⁵

Bin tomur, e ngariy paer nib bi'ech dad, ni be yip fan ni ngan bi'ech ko dowengin, lem, nge ya'el. Gadad ma nang ni dowef rodad e ba temple, ni ngan ayuweg man tay fan. Lem rodad e ngarin sug ko tafney nib fel' nra ayuwegdad ma gathi suguy ko pin'en nra alit nagdad. Ra ngeyag fare Kan ni Thothup rodad ni gubin ngiyal', ma ngarin yul'yul' dad. Pi walageg, rogon e paer nib be'ech e ra pi' e gapas nga lanyan' daed me n'anggin daed ngad thapeged e pi m'ag nike micheg fare Tathapeg ngodad. Ke yoeg, "Felan' e pi'in nib machalblog lanin'rad, ya yad ra guy Got."⁶

Nap'an ni gadadra gay rogon ni ngad manged e wo' nib fel' rogon u fithik e thin, e sabethin, t'ufeg, mich, ngu rogon ni gadad ba machalblog, ma rayog ni ngad manged tamilang ngak e boech e gidii' u fayleng.

Guba adag ni yog ngomed ni gubin, ma baga' ni fan ngak e picha'an

nib fel' yangmed, ni nap'an nibe palog e tin ban'en u fayleng ko pi kenggin nge motochiyel ni ke pii' Chitamangdad nu Tharmiy ngodaed, ma gadadra mang magagyal ni gadaed ba thil u fithik e gidii'. Gadaed ra magagyal ni bachan nikad chuwa gaed ko maed nib fal' rogon. Ran magagyal gad ni bachane darnima yaba' gaed nge bachane gathi gadaed ma feek ban'en nga fithiki dow dad ni ra kireb nige. Ra mang nib thil e gidii' bachan dabda un ko sabethin nib puwan' nge kireb. Ya'an dad e ra thil bachan dab da suguy tafney rodad ko sasing, kachido, fa thin nib talimar mra palog nag e Kan Thothup ko tabinaw nge yafos rodad. Ma aram ra thiliyeg ya'an dad bachan e tin ngad mel'eg ko n'en nib mangil—ni ngad mel'eged nggu fol kenggin e gospel nge machib riy. Pin'en nibe thiliyegdad ko re fayleng e ra pii'dad e tamilang nge fare Kan Thothup nra tamilang nag e fayleng nib talimar.

Baga' nib mo'maw ni ngan paer ni yib thil man magagyal u fithik e gidii'. Ban'en nima buch ni ngan rus nag e n'en ni ra leam nag fa yoeg boech e gidii'. Machane pithin ko Tang u Bible ra gapas an'um: "I Somol e tamilang rog me ir e bay rog ni be ayuwegneg i yan; dab gu rus ngak be? Somol e be yororiyeg ko riya'; ere dab gu tamdag?"⁷ Nap'an ni gadad ra ta' Kristus ni tha'abi ga'fan u lane yafos rodad, ma murus rodad e ra yaen ran noen' loen ko athamgil ko mich rodad.

Yafos rodad e dani machalblog ngodaed, ma boech ngiyal' ma pi sikeng nge gafgow ni gadaed be yaen u fithik e ra alamrin, nibe n'anggin e tamilang rodad nge achig. Machane, u dakaen ayuw rok e Chitamangdad nu Tharmiy, nge ayuw rok boech e gidii', ma rayog ni ngad ga' niked e re tamilang nem min guy e kanawo' rodad bayay min pii' tamilang ngak boech e gidii' nib t'uf e ayuw roraed.

Nggu dag, nib riyul' e ren'ney u lane thin koba poem ni gu bi'eg ko somm'on nike bukun e duw ni rugu ba'adag:

*Kug mada' nag e bee' lan e nep
Ni dariy e tamilang rok.
Mug soen min pag ni nge yik nag
bayay
Nu dakaen e tamilang rog.*

*Ke yib e yoko' de n'uw nga mo'on
Me rurug e fayleng nib gel.
Ma fini ke yaen e nifeng ko
ngaram
Dariy e tamilang rog!*

*Machane ke sul ngog facha' ni dug
nang—
Ke gel e tamilang rok!
Ke pii'eg nify ni ngu yik nag bayay
Min gel nag e tamilang rog!⁸*

Pi walageg, kanawo'en daed ni ngad manged e wo' ngak e picha'an nib liyeg daed ni gubin e rran, ni demturug e gin ni gadad ba' riy. Nap'an ni gadaed ra fol ko wo' rok fare

Thathapeg, ma rayog ni ngad manged e tamilang nga lan e yafos ko boech e gidii', demtrug ko yad e chonggin ko tabinaw rodad fa fagar rodad, bee' gadaed ma murwel u to'bang, bee' ni kan non ngak, fa cha' ni dan nanged.

Ra bigmed, ma nggog ni gimed gubin ma pagael nge ppin ni fak e Chitamangdad nu Tharmiy. Kam baed u Pow'chen ngaray nga dakaen e fayleng, ni ngam dag e t'ufeg rok fare Thathapeg nge machib rok ni ngam ga' nag rama'en e tamilang rom ni nge guy urngin e gidii'. Fini ke mu' e yafos rom, fa'anre kam mugu'uliy e muruwel rom, ma rayog ni ngam sul ngak ngam paer Rok nib manechubog.

Rib riyul' e thin thin rok fare Thathapeg ni ga'ar: "I gag e tamilang ko girdi' nu fayleng: En nra i lekeg e ke yag e tamilang ko yafos ngak ma dabki yan u fithik' e lumor bi'id."⁹

Ni'ir e gube micheg mornga'agen. Ir e Thathapeg nge Tabiyul rodaded, ni Cha'an nima wenig nag dad ngak e Chitamangdaed. Ir e Wo' nge nge gelingdad. Ir fare "tamilang nibe churiy' e talimar."¹⁰ Gube athapeg ni picha'an nibe motoyil ngog ni gube non e ran fol Rok, min mang e tamilang ngak e gidii' u fayleng, ma ireray e meybil rog u dakean fithingan nib thothup, Yesus Kristus ni fare Somoel, amen.

NOTES

1. Matthew 5:16.
2. 1 Timothy 4:12.
3. Moroni 7:47.
4. Muguy ko James E. Faust, "The Light in Their Eyes," *Liahona*, Nov. 2005, 20.
5. Muguy ko Doctrine and Covenants 90:24.
6. Matthew 5:8.
7. Psalm 27:1.
8. Lon Woodrum, "Lamps," *The Lighted Pathway*, Oct. 1940, 17.
9. John 8:12.
10. Muguy ko Doctrine and Covenants 6:21.

Tafnow ni fan ko Rran Rodad

Tabab ko November 2015 nga mada' ko April 2016, pi lesan ko Melchizedek Priesthood nge Relief Society ko bin aningeg e Madnom e thingar ni fal'eg rogon ko ta'areb fa ba yo'or e numon nikan pi' ko general conference ko October 2015. U lane April 2016, ma pi numon e ran mel'eg ko general conference ko April 2016 fa October 2015. Pi president ko stake nge district e thingar ri mel'eg ko bin ngan e pi numon e ran murwel ngay ko gin ni yaed bay riy, fa yaed ra pi' e biney e murwel ngak e pi bishop nge pi branch president.

Pi numon ney e bay (ni bukum e sabathin) ko conference.lds.org.



Yib rok President Henry B. Eyring

Bin Somm'on e Counselor u lane Bin Somm'on e Presidency

Fare Kan ni Thothup e Fagar Rom

Rayog, fa'anra gadad ba paer u fithik e yul'yul', ni ngeyag fare tawa'ath ko fare Kan Thothup ngodad, ni gathi kemus ni chiney nge boech ngiyal' machane gubin ngiyal'.

Pi walageg nib tu'uf rog, gub fal-falaen' ni gadad ba ta'abang ko ra madnom ney u lane general conference ko Galasia rok Somoel. Kug thamiy, ni ta'ab rogon ngom, fare Kan Thothup, nibe micheg nag e pi thin nib riyul ni kad rung'aged nikan noen' nib tang.

Fag e daba' e ngug gel nag adag nge athangil rom ni ngam fek fare tawa'ath nikan micheg nag ngodaed ngodad gadad ni tomuren nikad taufegad. Nap'an e maragen rodad ma kad rung'aged e pi thin ney: "Yog ngom fare Kan Thothup."¹ Ngiyal' nem, yafos rodad ke thilyeg ko manimus.

Rayog, fa'anra gadad ba paer u fithik e yul'yul', ni ngeyag fare tawa'ath ko fare Kan Thothup ngodad, ni gathi kemus ni chiney nge boech ngiyal' machane gubin ngiyal'. Ga ma nang ko fapi thin ko meybil ko sacrament urrogon michmich ney ni ba fal'eg: "A Got, ni Chitamangiy ni Gubinfen, gamad be ning ngom u fithingan Fakam, i Yesus Kristus, ni ngam thothup mag tay angina e gi flowa ney ngak' e

ya'al rok gubin e pi'in ni ngar kayed; ni ngar kayed me yib uran ngoraed doewngin Fakam, mar micheged ngom, A Got, ni Chitamangiy ni Gubinfen, nib m'agaen'raed ngay ni ngar feked fithingan Fakam nga dakeanraed, ma nge gubin e ngiyal me yib uran ngoraed, mar fol gaed ko pi motochiyel rok ni ke pii' ngoraed."

Nge ireray e michmicheg: "Ni nge yog ni paer fare Kan ni Thothup rok roraed ni *gubin* e ngiyal'" (D&C 20:77; bang nikan uneg ngay).

Fare Kan ni Thothup ni nge paer rodad ni gubin ngiyal' e nge yag e powi'iy ko fare Kan ni Thothup u lane yafos rodad. Rayog gaed, boed ni, ma yog fare Kan Thothup ngodad ni dabin pagey ko lumel ni dabin denen.

Ni fan ney, ma ba moem ni ngan nang fan ni pi tapigpig rok Somoel e kar gayed rogon ni ngan gel nag e adag rodad ni ngad liyoer gad ngak Got u lane mo'olung ko Sacrament rodad. Fa'anra gadaed ra fek fare Sacrament u fithik e mich, ma fare Kan ni Thothup e rayog ni nge ayuweg daed

nge picha'an nib tu'uf rodad ko lumel ni be gel ma be yo'or.

Fare Kan ni Thothup e ma n'anggin nge fal' ya'an e tin mangil nge lumel ni nge kireb ya'an. I go' binem e thingari fal' ngodaed ni ngad dugliyed ngeyag fare Kan Thothup ni nge paer rodad ni gubin ngiyal'.

Ta'ab rogon ni Kan ni Thothup e ma pi' gelngin daed ngad gel gaed ko denen, Ke pi' gelngin daed ni ngad nanged e n'en nib riyul' nge n'en ni go' baen. N'en nib riyul' ni rib ga' fan ni yib dakean e yi'iy nima yib rok Got. Fan daed e gidii' nge murwel ko rogon e leam rodad e dani mangil. Gadaed be paer ko ngiyal' ni mus ko pi'in ni tha'abi lloawaen' ni ra momaw' ni nge nang e n'en nib riyul' ko n'en ni de riyul'.

Ke fil Somoel ko Apostle Rok ni Thomas, ni ba adag e e pow ro fare Tathapeg nike Foskoyam' ninge math ko ma'ath Rok, ma ra yi'iy nem e ba pow nib mangil: "Me ga'ar Yesus ngak, Ka fin gu mich u wun'um ni bochan e kam guyeg: Rib falan' e pi'in dar guyed gag mu gu mich u wun'rad" (John 20:29).

Tin riyul' ni be dag e kanawo' iyan nga tabinaw ngak Got e kan dag u dakaen fare Kan ni Thothup. Dabiyog ni ngad dared u fithik e paan ma gadaed guy e Chitamangiy nge Fak ba non ngak Joseph Smith. Dariy' e pow ni bee' fa thin ni ra yoeg nike yib Elijah ni rogon nikan micheg nge pii' fapi kiy ko priesthood ni fare profet, i Thomas S. Monson, e be murwel ngay e chiney.

Fare micheg nib riyul' nima yib ngak e ppin nge pagael ni fak Got nike dag niba' mot'won ni nge thapeg fare Kan ni Thothup. Bachane tin nib

kireb nge baen ni ra yib gubin ngiyal' ngodaed, ma ba' t'uf rodad fare Kan ni Thothup ninge ayuwegdad ko marwaer.

Nap'an George Q. Cannon ni reb e chongin fare Ulung ko Ragag nge L'agruwi Apostle, nike yoeg ni ngad pired ni ba' fare Kan ni Thothup rodaed gubin ngiyal'. Ke micheg, ma kugu be micheg, ni fa'anra gadaed ra rin' e pinn'ey, ma gadad e "dabin magawon nag e gonop" ko riyul, "ma ri dabin marwaer fa ni paer u fithik e lumor," ma "mich [rodad] e ra gel, ma falfalaen' [rodad] . . . e ra gel."²

Ba t'uf e ayuw ni gubin ngiyal' rodaed ko fare Kan ni Thothup ni ko rebi fan. Bee' nib t'uf rodaed nike yim' nib tumgin. Ba mich nike yib ko fare Kan ni Thothup ni bay e Chitamangiy nu Tharmiy ni gadaed ba t'uf Rok nge Tathapeg nike faskoyam ni ma pi' e athap ngodaed nge gapas nap'an nike yim' bee' nib tu'uf rodaed. Re mich nem e ngari paer nib gel nap'an nike yim' bee'.

Ere, bo'or fan, ma ba t'uf fare Kan ni Thothup rodaed. Gadad ba adag, machane gadaed manang u dakean e n'en nike buch rodaed ni dani moem ni paer ni gubin ngiyal'. Ra bagdad ma ma leam, yoeg, nge pi n'en ni gadaed ma rrin' u lane yafas rodaed ni rayog ni nge kireb nag e tafney rok fare Kan Thothup. Fare Somoel e ke fil ngodad ni fare Kan ni Thothup e ra paer rodaed nap'an nib sug gumircha'en daed ko t'ufeg nge nap'an nib mangil e tafney rodaed ni gubin ngiyal' (muguy ko D&C 121:45).

Picha'an nibe gafgow ni bachane ke momaw ni ba paer ko tin' nib riyul' ni nge yag fare tawa'ath ko fare Kan Thothup, e gube yoeg e biney thin. Ba' e ngiyal' nap'an nikam thamiy e fare Kan ni Thothup. Sana ke boech rom e daba'.

Rayog ni ngam ta' e ngiyal' nem nib awoch ko mich nike weliy Alma (muguy ko Alma 32:28). Ra reb mag yung. Rayog ngam rin' binem u dakaen e n'en nikan thamiy. Bin tha'abi ga'fan e n'en ni ra yib e fan ngom ni ngam nag ko mang e ba adag Got ni ngam

rrin'. Fa'anra ngam pi' e tithing fa ngam gu' e fagar rom nike kirbaen, ma thingar mu rrin'. Demtrug ko mang, ma ngam rrin'. Nap'an ni gara dag e ni gaba adag ni ngam fol, ma fare Kan Thothup e ra pii' boech e n'en ni ba adag Got ni ngam rrin' ni fan Ngak.

Nap'an ni gara fol, ma pi leam nima yib ko fare Kan Thothup e ra paer ma be yib, ma ra chugur i chugur ngom. Gelngim ni ngam mel'eg e n'en nib mataw' e ra gel.

Rayog ni ngam nang nap'an ni tafney ney ni ngam mithmith ni fan Ngak e ke yib ko fare Kan Thothup ma gathi tin ni fan ngom. Nap'an ni ra ta'areb e pi tafney ney ko n'en pi n'en nike yoeg fare Tathapeg nge pi profet nge apostle Rok nib fas, ma rayog ni ngam mel'eg ni ngam fol u fithik e pagaen'. Ma arame ra pi' Somoel fare Kan Thothup Rok nge paer rom.

Boed ni, fa'anra gara thapeg e thamtham ni ngam tayfan e rran ko Madnom, ni baga' nib momaw', ma ra pi' Got e Kan Thothup Rok ni nge ayuw.

Binem e ayuw e ke yib ngak e chimangig nike bukun e duw nap'an nike yan ko murwel rok nga Australia. I go' ir ko Madnom, ma ba adag ni nge feek fare sacrament. Dabiyog ni nge pir'eg mornga'agen e e gin ni yima mukun ngay ko misa. Ere ke tabab ko yean. Ke meybil ko gubin e kanawo' nib yo'or papangin ni nge nag ko bin ngan e nge feek. Tomuren nike yean u lan reb e awa, me tal nge meybil bayay. Ke thamiy ni chel ko ba kanawo'. Ta'aboch riy me tabab i rung'ag e tang ni yibe yoen' nibe yib ko bin tanggin e na'un nib chugur ngak. I sap u lan ba winda nga na'un ma guy in e gidii' nibe paer u to'baen e tebel nikan upnguy ko ba maad nib wechwech nge fapi trey ko sacrament.

Chiney, ma binem e boed ni dariy fan ngom, machane ban'en nib falel' ngak. Manang ni fare m'ag ko fare meybil ko sacrament e ke buch: "Ma nge gubin e ngiyal' me yib uran ngo-raed, mar fol gaed ko pi motochiyel rok ni ke pii' ngo-raed ni nge yog ni

paer fare Kan ni Thothup rok roraed ni gubin e ngiyal'" (D&C 20:77).

Iraram ni kemus ni ta'areb e wo' ko ngiyal' nap'an ni meybil nge n'en nike yoeg fare Kan Thothup ngak ni ba adag Got ni nge rrin'. Ke rin' ni u lan bukun e duw, ni boed ni gur nge gag e gadaed ra rrin' ni aram rogon. Darma weliy mornga'agen e n'en nib thothuhp nike buch rok. Kemus nike paer nibe rrin' e pin'en nib achig ni fan ngak Somoel nikan noeg ngak ninge rrin'.

Demtrug e ngiyal' ni ra yoeg ulungi chonggin e galasia ni nge non ngo-raed, me rrin'. Dariy fan ko fa'anra ragag e gidii' fa wugem fa gelngin nib magaf. Ke pii' e mich rok ni mornga'agen e Chitamangiy, Fak, nge fare Kan Thothup, nge pi profet ni demtrug ko ngiyal' nima yoeg fare Kan Thothup ni nge rrin'.

Callings nib tolang rok u Galasia e ba' u Bonneville Stake high council, ko gin nike pug e paan ko ba milay' ko stake, me sensey nag e class ko Sunday School. U lan bukun e duw, nap'an ni ke t'uf rok, ma fare Kan ni Thothup e bay u rom nib fagar rok.

Kug sak'iy ni gu magid ko papa' rog u lan e hospital. Nina rog, ni ppin rok nib aningegi ragag nge ta'areb e duw rok, e ba' thig u dakean fare bet. Ku ug yaliyew nike bukun e awa. Mug tababi guyew e amith u owchen nibe chuw. Buguli pa', ni imoy nibe chich'iy, e ke munguy. Ke paer gal pa' u barba' rok.

Pi amith nike n'uw nap'an ko cancer e be m'ay. Kug gu' u owchen nib gapas. Me pogfan boech nib ngoch, me gel, me paer ni dakir bitbit. Ku sak'iy gow u rom ni gomow be soen fa'anra pogfan biyay.

Fini, ga'ar e Papa' nib achig luman, "Ke sul fare buliyol nga tabinaew."

Dani yoer. Ni bachan fare Kan ni Thothup ni ke yoeg ngak nib kafram nib tamilnag ko ir mini', gin nikeb riy, mini' e ke mang, nge gin nike yaen ngay. Fare Kan Thothup e ke micheg ngak nib bukun yay e Chitamangiy nu Tharmiy nib sug ko t'ufeg, fare Tathapeg ni ke gel ko yam', nge n'en

nib riyul' ni mornga'agen e chiyliy u temple ni yow e ppin rok nge tabinaew rok.

Fare Kan Thothup e ke micheg ngak um'on ni n'en nib mangil rok nge mich rok e ke n'anggin ke yag nag ni nge sul nga tabinaew u tharmiy ko gin ni ran leam nag nib bitir ko micheg man falfalen' nike yib nga tabinaew.

Ko papa rog, ma binem e baga' ko athap. Fare Kan ni Thothup e ke n'anggin ke magagyal nib riyul' ngak.

Chiney, e boech e gidii' e ra yoeg ni thin rok nge ya'an nibe tafney nag ni mornga'agen e tabinaw u tharmiy e kemus nib tafney, ni pufthin ko ba pumo'on nike yim' bee' rok. Machane ke nang e riyul' nib manemus ko rogon ni kemus ni rayog ni ngam nang.

Ir ba e scientist ni ke sap nag ko riyul' ko fayleng u dakean e yafos rok nib ilal. Ke murwel ko talen e science nib mangil rogon ni pi fagar rok u dakean e fayleng e yima tay fan.

Bo'or ko mang ke rin' u Chemistry ke yib ko lik'ay rok ko molecules ni ke ruurug nge tomuren ni ke sikeng nag u lane laboratory.

Machane ke fol e thil e kanawo' ni ba pir'eg e riyul' ni ba ga' fan ngak nge ba ga' fan ngodad. Kemus u dakean Kan ni Thothup rayog ni ngad guyed gidii' nge tin ni ta'ab rogon Got.

Ra tawa'ath nem e ulul u lane haspital tomuren nike yim' e ppin rok. Kug kunuyew e tirok rok e nina' rog ni nggu fekw nga tabinaw. Papa' e tal tal ni nge pining e magaer ngak gubin e nurse nge toogtaa' nibe mad'eg i yaen nga waen ko karo. Kugu mang e n'en niku thamiy, ni ku chalban, ni ngug chuw gow ngug pirew u fithik e kirbaen' romow ni go' gomow.

Ku nang fan e chiney ni pin'en nike guy e kemus ni fare Kan ni Thothup e ke dag ngak. Ke guy e pi gidii' nem nib angel nike pi' Got ni ngar ayuweged e ppin rok nib t'uf rok. Sana kar guyed yad ko toogtaa', machane Papa' e be pining e magaer ngoraed ni fan ko pigpig roraed u pa' fare Tathapeg.

Fare tin ko fare Kan ni Thothup de tal nap'an kug bow u na'un e galabthir rog. Kug yog gow u lan e sengil. Kug non gow u lan in e ment u lane living room. Me yaen papa' nga lane senggil rok nib chugur.

Tomuren in e ment, me sul bayay nga lane living room. Be tingi' nib falfalen'. Ke yib u chuchugur gamad nge ke yoeg u achig laman, "Kug lem nag ni Mildred ra yib u tafen ya'el ni kemus ir. Kug lem nag ni ke thamiy palog u langin e bo'or gidii'."

Ma arame ga'ar u fithik e falfalen, "Kafin gu meybil e chiney. Guma nang nib fel' rogon Mildred. Nina rog urom ni ba mada' nag."

Ku gu ma nang nibe tingi' nap'an ni yoeg e binem, kug lem nag titaw rog, ni ke ngochngoch, ni be yaen nib papay u fithik e gidii' ere ir urom ni ba mada' nag nge koelkoel pifak ni ppin rok.

Chiney, ta'areb e fan ni papa rog ke fith nge ke yog ngak ko tinn'ey ni fan ke meybil u mich gubin ngiyal ko bitir. Ke macham ngak ninge thapeg e fulweg ni ke yib u gumircha'en ningeii'e e gapas nge fanow. Gathi kemus ni ke meybil ni gubin e rran, ke nang e pi chep nib thothup nge fapi thin ko pi profet ni ba fas. Ere ke poey e kathkath ko fare Kan Thothup, ni sana gara thamiy e daba'.

Fare Kan Thothup e gathi kemus nike pi' e gapas ngak ma ke gagyeg nag. Ke thilyeg u dakean fare Bayul rok Yesus Kristus. Nap'an ngad yog ngodad ni micheg ko bay e Kan Thothup ngodad gubin ngiyal', fare Tathapeg e rayog ni nge be'ech ngodad ko yafos nib manemus, ni tha'bi fel' ko gubin e towa'ath (muguy ko D&C 14:7).

Mu tay u wun'um fare thin rok Tathapeg: "Chiney e ba'aray fare motochiyel: Mu kalgaed ngaen'med, gimed gubin e gidii' ni gimed bay ko tin tomur e rran u fayleng, magmed yib ngog ngan tawfe nagmed u fithingag, ni nge yog ni ngam machalbog gaed u dakean fare Kan ni Thothup, ni nge yog ni ngam sak'iy gaed ni dariy thibngimed u p'owcheg k bin

tomur e rran" (3 Nephi 27:20).

Pi motochiyel nem e ma yib ko rem'ag ney nikeb rok Somoel:

"Ma chiney e, riyul', riyul', Gu ba yog ngom, mu pagan'um ko ra Kan Thothup nem nima powi'iyey ni ba rin' e mangil—arragon, ni ngam rin' ni rogon, ngam maen u fithik e sobutaen', maga pufthin nib mat'aw rogon; ma iraray e Kan Thothup rog.

"Riyul', Riyul', ni Gube yog ngom, ma ra gu pi' ngom ko fare Kan Thothup rog, ni ra tamilang nag tafney rom, ni ba sug e ya'el rom ko falfalaen'" (D&C 11:12–13).

Gube yoeg e mich rog ngom ni Got ni Chitamangiy e ba fas, ni Yesus Kristus nike foskoyam' e Ir e be powi'iy e Galasia Rok, ni President Thomas S. Monson e ir e be koel gubin e pi kiy ko priesthood, ma fare yi'iy nima yib u dakean fare Kan ni Thothup e ma gagyeg ma ma ayuweg Fare Galasia ko Yesus Kristus ni fan ko Gidii'en Got ko Tin Tomur e Rran nge pi chonggin nib sobutaen' raed.

Kugbe micheg ngom ni pi pumo'on ney ni yaed ba mangil ni kar noned ngodaed e daba' e pi ta micheg rok Somoel ni Yesus Kristus, ni pi chonggin fare Ulung ko fare Ragag nge L'agruwi Apostle, ni Got e ke pining raed. Gu manang ni fare Kan Thothup e ke powi'iy President Monson ni nge pining raed. Nap'an ni gara motoyil ngoraed nge pi mich roraed, ma ra micheg fare Kan ni Thothup ngom e n'en ni gube yoeg ngom e chiney. Got e ke pining raed. Gube ayuweg raed ma yaed ba t'uf rog ma gu manang ni yaed ba tu'uf rok Somoel ma ra ayuweg raed ko pigpig roraed. Ma gube rrin' u dakean fithngan Somoel ni Yesus Kristus, amen.

NOTES

1. *Handbook 2: Administering the Church* (2010), 20.3.10.
2. Muguy ko George Q. Cannon, u lane "Minutes of a Conference," *Millennial Star*, May 2, 1863, 275–76.

© 2015 by Intellectual Reserve, Inc. Gubin mabay matwon. Kan yoloey u Mariken. Kan micheg nag ko thin nu Ngalis: 6/15. Micheg nag i pilyeg: 6/15. Pilyeg thin ko *Visiting Teaching Message, November 2015*. Yapese. 12591 905